

ምዕራፍ 16

የዮሴፍም ልጆች ዕጣ በኢያሪኮ አጠገብ በምሥራቁ በኩል ካለው ከዮርዳኖስ አንሥቶ በምድረ በዳውና በተራራማው በኩል ከኢያሪኮ ወደ ቤቴል ወጣ፤

2 ፤ ከቤቴል ወደ ሉዛ ወጣ፤ በአርካውያንም ዳርቻ በኩል ወደ አጣሮት አለፈ፤

3 ፤ ወደ ምዕራብም እስከ የፍሌጣውያን ዳርቻ እስከ ታችኛው ቤትሖሮን ዳርቻ እስከ ጌዝር ድረስ ወረደ፤ መውጫውም በባሕሩ አጠገብ ነበረ።

4 ፤ የዮሴፍም ልጆች ምናሴና ኤፍሬም ርስታቸውን ወረሱ።

5 ፤ የኤፍሬምም ልጆች ድንበር በየወገኖቻቸው እንደዚህ ነበረ፤ በምሥራቅ በኩል የርስታቸው ድንበር አጣሮትአዳር እስከ ላይኛው ቤትሖሮን ድረስ ነበረ፤

6 ፤ ድንበሩም ወደ ምዕራብ ወደ ሚክምታት በሰሜን በኩል ወጣ፤ ድንበሩም ወደ ምሥራቅ ወደ ተአናትሴሎ ዞረ፤ ወደ ኢያኖክ በምሥራቅ በኩል አለፈ፤

7 ፤ ከኢያኖክም ወደ አጣሮትና ወደ ነዓራት ወረደ፤ ወደ ኢያሪኮም ደረሰ፤ ወደ ዮርዳኖስም ወጣ።

8 ፤ ድንበሩም ከታጵዋ ወደ ምዕራብ እስከ ቃና ወንዝ ድረስ አለፈ፤ መውጫውም በባሕሩ አጠገብ ነበረ።

የኤፍሬም ልጆች ነገድ ርስት በየወገኖቻቸው ይህ ነበረ።

9 ፤ ይኸውም በምናሴ ልጆች ርስት መካከል ለኤፍሬም ልጆች ከተለዩ ከተሞች ጋር፤ ከተሞች ሁሉ ከመንደሮቻቸው ጋር፤ ነው።

10 ፤ በጌዝርም የተቀመጡትን ከነዓናውያንን አላሳደዱአቸውም፤ እስከ ዛሬም ድረስ ከነዓናውያን በኤፍሬም መካከል ተቀምጠዋል፤ የጉልበት ግብርም ያስገብሩአቸው ነበር።